
नादिरशाह की सेना ने दिल्ली में कत्लेआम कर रखा है । गलियों में खून की नदियाँ बह रही 
हैं । चारों तरफ हाहाकार मचा हुआ है । बाजार बन्द हैं । दिल्ली के लोग घरों के द्वार बन्द 


किये जाने की खैर मना रहे हैं । किसी की जान सलामत नहीं है। कहीं घरों में आग लगी हुई 
है, कहीं बाजार लुट रहा है; कोई किसी की फरियाद नहीं सुनता । रईसों की बेगमें महलों 
से निकाली जा रही हैं और उनकी बेहरमती की जाती है । ईरानी सिपाहियों की 
रक्तपिपासा किसी तरह नहीं बुझती । मानव हृदय की क्रूरता, कठोरता और पैशाचिकता 
अपना विकराल रूप धारण किये हुए हैं । इसी समय नादिरशाह ने बादशाही महल में 
प्रवेश किया । 

दिल्ली उन दिनों भोगविलास की केन्द्र बनी हुई थी । सजावट और तकल्लुफ के 
सामानों से रईसों के भवन भरे रहते थे । स्त्रियों को बनाव -सिंगार के सिवा कोई काम न 
था । पुरुषों को सुख – भोग के सिवा और कोई चिन्ता न थी । राजनीति का स्थान शेरो 
शायरी ने ले लिया था । समस्त प्रान्तों से धन खिंच – खिंचकर दिल्ली आता था और पानी 
की भाँति बहाया जाता था । वेश्याओं की चाँदी थी । कहीं तीतरों के जोड़ होते थे, कहीं 
बटेरों और बुलबुलों की पालियाँ ठनती थीं । सारा नगर विलास -निद्रा में मग्न था । 
नादिरशाह शाही महल में पहुँचा तो वहाँ का सामान देखकर उसकी आँखें खुल गयीं । 
उसका जन्म दरिद्र - घर में हुआ था । उसका समस्त जीवन रणभूमि में ही कटा था । 
भोगविलास का उसे चस्का न लगा था । कहाँ रणक्षेत्र के कष्ट और कहाँ यह सुख – साम्राज्य । 
जिधर आँख उठती थी , उधर से हटने का नाम न लेती थी । 


POOo 


सन्ध्या हो गयी थी । नादिरशाह अपने सरदारों के साथ महल की सैर करता और 
अपनी पसन्द की चीजों को बटोरता हुआ दीवाने - खास में आकर कारचोबी मसनद पर बैठ 
गया , सरदारों को वहाँ से चले जाने का हुक्म दे दिया , अपने सब हथियार खोलकर रख 
दिये और महल में दरोगा को बुलाकर हुक्म दिया - मैं शाही बेगमों का नाच देखना चाहता 
हूँ । तुम इसी वक्त उनको सुन्दर वस्त्राभूषणों से सजाकर मेरे सामने लाओ । खबरदार, जरा 
भी देर न हो ! मैं कोई उज्र या इनकार नहीं सुन सकता । 


दारोगा ने यह नादिरशाही हक्म सुना तो होश उड़ गये । वह महिलाएँ जिन पर 
कभी सूर्य की दृष्टि भी नहीं पड़ी कैसे इस मजलिस में आएँगी ! नाचने का तो कहना ही क्या 
! शाही बेगमों का इतना अपमान कभी न हुआ था । हा नरपिशाच ! दिल्ली को खून से 
रँगकर भी तेरा चित्त शान्त नहीं हुआ! मगर नादिरशाह के सम्मुख एक शब्द भी जबान से 
निकालना अग्नि के मुख में कूदना था । सिर झुकाकर आदाब बजा लाया और आकर 
रनिवास में सब बेगमों को नादिरशाही हुक्म सुना दिया ; उसके साथ ही यह इत्तला भी दे 
दी कि जरा भी ताम्मुल न हो , नादिरशाह कोई उज्र या हीला न सुनेगा ! शाही खानदान पर 
इतनी बड़ी विपत्ति कभी नहीं पड़ी ; पर इस समय विजयी बादशाह की आज्ञा को शिरोधार्य 
करने के सिवा प्राण -रक्षा का अन्य कोई उपाय नहीं था । 

बेगमों ने यह आज्ञा सुनी तो हत्बुद्धि - सी हो गयीं । सारे रनिवास में मातम सा छा 
गया । वह चहल - पहल गायब हो गयी । सैकड़ों हृदयों से इस अत्याचारी के प्रति एक शाप 
निकल गया । किसी ने आकाश की ओर सहायतायाचक लोचनों से देखा , किसी ने खुदा 

और रसूल को सुमिरन किया ; पर ऐसी एक महिला भी न थी जिसकी निगाह कटार या 
तलवार की तरफ गयी हो । यद्यपि इनमें कितनी ही बेगमों के नसों में राजपूतानियों का 
रक्त प्रवाहित हो रहा था ; पर इन्द्रियलिप्सा ने जौहर की पुरानी आग ठंडी कर दी थी । 
सुखभोग की लालसा आत्म - सम्मान का सर्वनाश कर देती है। आपस में सलाह करके 
मर्यादा की रक्षा का कोई उपाय सोचने की मुहलत न थी । एक - एक पल भाग्य का निर्णय 
कर रहा था । हताश होकर सभी ललनाओं ने पापी के सम्मुख जाने का निश्चय किया । 
आँखों से आँसू जारी थे, दिलों से आहे निकल रही थीं ; पर रत्न जटित आभूषण पहने जा रहे 
थे, अश्रु – सिंचित नेत्रों में सुरमा लगाया जा रहा था और शोक व्यथित हृदयों पर सुगन्ध 
का लेप किया जा रहा था । कोई केश गूंथती थी , कोई माँगों में मोतियाँ पिरोती थी । एक 
भी ऐसे पक्के इरादे की स्त्री न थी , जो ईश्वर पर अथवा अपनी टेक पर , इस आज्ञा का 
उल्लंघन करने का साहस कर सके । 


एक घंटा भी न गुजरने पाया था कि बेगमात पूरे - के - पूरे आभूषणों से जगमगाती , 
अपने मुख की कान्ति से बेले और गुलाब की कलियों को लजाती , सुगन्ध की लपटें उड़ाती , 


छमछम करती हुई दीवाने - खास में आकर नादिरशाह के सामने खड़ी हो गयीं । 


नादिरशाह ने एक बार कनखियों से परियों के इस दल को देखा और तब मसनद 
की टेक लगाकर लेट गया । अपनी तलवार और कटार सामने रख दीं । एक क्षण में उसकी 
आँखें झपकने लगीं । उसने एक अंगड़ाई ली और करवट बदल ली । जरा देर में उसके खर्राटों 
की आवाजें सुनायी देने लगीं । ऐसा जान पड़ा कि वह गहरी निद्रा में मग्न हो गया है । आध 
घंटे तक वह पड़ा सोता रहा और बेगमें ज्यों - की - त्यों सिर नीचा किये दीवार के चित्रों की 
भाँति खड़ी रहीं । उनमें दो - एक महिलाएँ जो ढीठ थीं , चूंघट की ओट से नादिरशाह को 
देख भी रही थीं और आपस में दबी जबान में कानाफूसी कर रही थीं कैसा भयंकर स्वरूप 
है ! कितनी रणोन्मत्त आँखें हैं ! कितना भारी शरीर है! आदमी काहे को है, देव है ! 

सहसा नादिरशाह की आँखें खुल गयीं । परियों का दल पूर्ववत् खड़ा था । उसे 
जागते देखकर बेगमों ने सिर नीचे कर लिये और अंग समेटकर भेड़ों की भाँति एक - दूसरे से 
मिल गयीं । सबके दिल धड़क रहे थे कि अब यह जालिम नाचने - गाने को कहेगा , तब कैसे 
क्या होगा ! खुदा इस जालिम से समझे ! मगर नाचा तो न जाएगा । चाहे जान ही क्यों न 
जाए । इससे ज्यादा जिल्लत अब न सही जाएगी । 


सहसा नादिरशाह कठोर शब्दों में बोला - ऐ खुदा की बंदियो , मैंने तुम्हारा 
इम्तहान लेने के लिए बुलाया था और अफसोस के साथ कहना पड़ता है कि तुम्हारी 


निसबत मेरा जो गुमान था , वह हर्फ - ब - हर्फ सच निकला । जब किसी कौम की औरतों में 
गैरत नहीं रहती तो वह कौम मुरदा हो जाती है । 

देखना चाहता था कि तुम लोगों में अभी कुछ गैरत बाकी है या नहीं । इसलिए 
मैंने तुम्हें यहाँ बुलाया था । मैं तुम्हारी बेहरमती नहीं करना चाहता था । मैं इतना ऐश का 
बन्दा नहीं हूँ , वरना आज भेड़ों के गल्ले चराता होता । न इतना हवसपरस्त हूँ , वरना आज 
फारस में सरोद और सितार की तानें सुनता होता, जिसका मजा मैं हिन्दुस्तानी गाने से 
कहीं ज्यादा उठा सकता हूँ । मुझे सिर्फ तुम्हारा इम्तहान लेना था । मुझे यह देखकर सच्चा 
मलाल हो रहा है कि तुममें गैरत का जौहर बाकी न रहा । क्या यह मुमकिन न था कि तुम 
मेरे हुक्म को पैरों तले कुचल देतीं ? जब तुम यहाँ आ गयीं तो मैंने तुम्हें एक और मौका 
दिया । मैंने नींद का बहाना किया । क्या यह मुमकिन न था कि तुममें से कोई खुदा की बंदी 
इस कटार को उठाकर मेरे जिगर में चुभा देती । मैं कलामेपाक की कसम खाकर कहता हूँ 
कि तुम में से किसी को कटार पर हाथ रखते देखकर मुझे बेहद खुशी होती , मैं उन नाजुक 
हाथों के सामने गरदन झका देता ! पर अफसोस है कि आज तैमरी खानदान की एक बेटी 
भी यहाँ ऐसी नहीं निकली जो अपनी हुरमत बिगाड़ने पर हाथ उठाती ! अब यह सल्तनत 
जिन्दा नहीं रह सकती । इसकी हस्ती के दिन गिने हुए हैं । इसका निशान बहुत जल्द 
दुनिया से मिट जाएगा । तुम लोग जाओ और हो सके तो अब भी सल्तनत को बचाओ 
वरना इसी तरह हवस की गुलामी करते हुए दुनिया से रुखसत हो जाओगी । 

